



ఓం నమో భగవతే శ్రీ రమణయ



# రమణ భాస్కర

సంపుటి : 9

సంచిక : 6

పుష్పం : 10-11

5-12-2003

**RAMANA BHASKARA**

TELUGU SPIRITUAL  
FORTNIGHT  
MAGAZINE

PAGES : 16

VOL : 9 ISSUE : 6

EDITOR  
P.S. RAMA RAJU

EDITING  
P.H.V. SATYAVATHI  
(HYMA)

SUBSCRIPTION

Yearly : **Rs. 150/-**  
Each Copy : **Rs. 8/-**

ADDRESS  
**RAMANA BHASKARA**

SRI RAMANAKSHETRAM  
JINNURU - 534 265  
W.G.Dt., A.P.

PUBLISHER  
P.S. RAMARAJU  
LAKSHMI  
MODERN RICE MILL  
ULLAMPARRU - PALAKOL  
☎ 08814 - 224589, 224689

PRINTER  
SHRIRAM GRAPHICS  
BANK STREET - PALAKOL  
☎ 08814 - 222438, 221260  
94401-31188

**సద్గురు శ్రీనాన్నగారి అనుగ్రహభాషణములు, 12-11-03,  
కైకలూరు**

ప్రియమైన ఆత్మబంధువుల్లారా,

స్వార్థం లేకుండా మనం ఏపనిచేసినా అదియజ్ఞంతో నమానము అని భగవంతుడు చెప్పాడు. మనకు ఆత్మజ్ఞానమురాకపోవటానికి స్వార్థమేకారణం. గుడికి వెళ్ళినప్పుడు, పెద్దల దగ్గరకు వెళ్ళినప్పుడు వట్టి చేతులతో వెళ్ళకూడదని చెబుతారు. గుడికి వెళ్ళినప్పుడు పండుగాని, పుష్పంగాని తీసుకొనివెళతాము. ఆపండు ఎవరిది అంటే దేవుడిదే, ఆపుష్పం ఎవరిది అంటే దేవుడిదే. అంటే ఆయనది ఆయనకే ఇస్తున్నాము. ఏదో ఇవ్వటం మనకు అలవాటు చేయటం కోసం మన పెద్దలు అలా చెబుతారు. అంటే ఇలా ఇవ్వగా ఇవ్వగా ఎప్పటికైనా మనస్సు అనే పుష్పాన్ని దేవుడికి ఇవ్వటం మనకు అలవాటు అవుతుంది. మనస్సు అనే పుష్పాన్ని ఎప్పుడైతే దేవుడికి ఇచ్చామో హృదయంలో ఉన్న బ్రహ్మం మనకు వ్యక్తమవుతుంది. దేవుడు రామేశ్వరంలో ఉన్నాడు, కాశీలో ఉన్నాడు అని చాలామంది అనుకుంటున్నారు కాని హృదయంలో ఉన్న దేవుడు నిజం ఇందులో రాజీలేదు, వాదనతో పనిలేదు. తన హృదయంలోనే దేవుడు ఉన్నాడు అన్న విషయం మర్చిపోయి జీవుడు చెట్లుచుట్టూ, పుట్టలచుట్టూ, ఆ ఊరిచుట్టూ, ఈ ఊరిచుట్టూ తిరుగుచున్నాడు, మనకు బయటచూపు అలవాటు అయిపోయింది అందుచేత దేవుడు

ఈ సంచికలో.....	సద్గురు శ్రీ నాన్నగారి అనుగ్రహభాషణములు
12-11-2003 కైకలూరు .....	1
18-11-2003 జవ్వలపాలెం .....	10

Visit us @ [www.srinannagaru.com](http://www.srinannagaru.com)

బయటఉన్నాడు అనిచెప్పితే మనకు ఇష్టంగా ఉంటుంది. మనకులోచూపులేదు. మనకులోచూపు నేర్పటానికే ఈజ్ఞానయజ్ఞాలు, మనకు ఎంత ధనం ఉన్నా, గౌరవం ఉన్నా, అధికారం ఉన్నా లోచూపులేకపోతే వాడికి ఆత్మజ్ఞానం కలుగదు, లోచూపులేనివాడికి లోపలఉన్న పరమాత్మ తెలియబడడు. హృదయంలో దేవుడు ఉన్నాడు అని మనం నోటితో అనుకున్నప్పటికీ మన మనస్సు తొందరగా అంగీకరించదు. మన నోటికి శుద్ధిలేదు, బుద్ధికి శుద్ధిలేదు. కాని మనకు ఆత్మజ్ఞానం వచ్చేయాలి, ఇది దురాశ. మనం ఏదైనా పొందాలి అంటే దానికి తగిన యోగ్యత, అర్హత మనకు ఉండాలికదా. ఏమీ అర్హతలేకుండా, యోగ్యత లేకుండా ఆత్మసామ్రాజ్యానికి అధిపతి ఎలాఅవుతాడు. కొంచమైనా అర్హత ఉండాలి కదా. నోటికి శుద్ధి కలగటంకోసం, బుద్ధిశుద్ధి అవ్వటం కోసం యజ్ఞాలను భగవంతుడు చెప్పాడు. ఎక్కడో సుఖం ఉంది, ఎక్కడో శాంతి ఉంది అని మనస్సు లక్షలాది జన్మల నుండి ఎక్కడ ఎక్కడో తిరుగుతోంది. జీవుడు ఏ సుఖాన్ని అయితే కోరుకుంటున్నాడో, ఏ శాంతిని అయితే కోరుకుంటున్నాడో అది తన హృదయంలోనే ఉంది అన్న సంగతే వాడికి గుర్తింపు రావటంలేదు. ఆ గుర్తింపు తేవటానికే ఈ జ్ఞానయజ్ఞాలు. సబ్బక్కును సరిగా అర్థం చేసుకోకుండా బండతనంగా ఆత్మజ్ఞానంరాదు. మీకు ధనం ఉంటే భోగం వస్తుంది కాని ఆత్మజ్ఞానంరాదు. కళ్ళు చూస్తాయి, కాళ్ళు నడుస్తాయి, అంతేగాని కళ్ళు చేసేపని కాళ్ళు చేయలేవు, కాళ్ళు చేసేపని కళ్ళు చేయలేవు. అలాగే ధనం చేసే పని అది చేస్తుంది కాని అది జ్ఞానాన్ని ఇవ్వలేదు. ధనం వలన భోగం వస్తుంది, జ్ఞానం వలన సుఖం, శాంతి వస్తుంది. హృదయస్థలంలో మనస్సును ఉంచగలిగితే కర్మమార్గం, ధ్యానమార్గం, భక్తిమార్గం అన్నిమార్గాల యొక్క ఫలితాన్ని నీవు పొందుతావు అని చెబుతున్నారు. మనిషి భౌతికంగా, ఆధ్యాత్మికంగా పతనమవ్వటానికి మనస్సులో ఉన్న చాపల్యమే కారణం హృదయస్థలంలో మనస్సును నిలబెట్టి ఉంచినప్పుడు మనస్సు యొక్క చాపల్యం పోతుంది, మనస్సుకు చల్లధనం వస్తుంది. మనం ఎక్కువగా విషయచింతనలో ఉంటున్నాము. విషయచింతన వలన మనం బంధంలో పడతాము. ఆత్మచింతన వలన మనం బాగుపడతాము, మనకు మోక్షం కలుగుతుంది. డైరెక్టుగా ఆత్మను చింతించే యోగ్యత లేనప్పుడు ఏదో ఒక అవతారపురుషుడి రూపాన్ని ధ్యానిస్తూ, ఆనామాన్ని స్మరించుకొంటూ ఉంటే చిత్తశుద్ధి కలుగుతుంది, అప్పుడు జ్ఞానానికి అర్హత కలుగుతుంది. అజ్ఞానం అంతా, మాయ అంతా మనస్సులోనే ఉంది. వారిని, వీరిని విచారణ చేస్తాముగాని మన మనస్సు ఎలాఉందో దానిని మనం విచారణ చేయటంలేదు. ఎవరోవచ్చి ఇక్కడ కూర్చొన్నారు అనుకోండి. వారు ఎవరు, ఎక్కడ నుండి వచ్చారు అని విచారణ మొదలు పెడతాము కాని మనస్సు అంటే ఏమిటి, ఇది ఎక్కడ నుండి వచ్చింది అని మనం విచారణ చేయటంలేదు. మనందరము అసలు బుద్ధిలేనివారముకాదు, బుద్ధితక్కువ మనుషులం.

రమణ భాస్కర

5-12-2003

వారి గురించి, వీరి గురించి విచారణ ఎందుకు, నిన్ను నీవు విచారణ చేసుకో, నిన్ను నీవు విచారణ చేసుకొంటూఉంటే నీకు వివేకం ఉన్నట్లు గుర్తు. నీకు వివేకం ఉంటే దేవుని దయ నీ మీద వర్షిస్తుంది. ఇతరులు ఎవరూ పెట్టలేని బాధ నీమనస్సు నిన్ను పెడుతోంది. అందుచేత ఈ మనస్సు యొక్క పోకడ ఏమిటో తెలుసుకో. ఇతరుల గుట్టు తెలుసుకొనే బదులు నీ మనస్సు యొక్క గుట్టు తెలుసుకొని, ఆ మనస్సు యొక్క జాడ తెలుసుకొని, అది ఎక్కడయితే ఉదయిస్తోందో అక్కడకు దానిని తీసుకొని వెళ్ళటానికి ప్రయత్నం చెయ్యి, మనస్సు దాని మూలాన్ని చూసిన వెంటనే అది నశిస్తుంది. ఇది ఒక పద్ధతి, ఈ పద్ధతి అందరికీ సరిపోదు. బుద్ధిసూక్ష్మత ఉన్నవారు ఈ మార్గంలో ప్రయాణం చేయగలరు. కొంతమందికి స్థూల బుద్ధి ఉంటుంది, వారికి భక్తి మార్గం మంచిది. అంటే నీ మనస్సు చెప్పినట్లు నీవు వినకు, భగవంతుడు చెప్పినట్లుగా నీ మనస్సు వినేటట్లు అలవాటు చెయ్యి, నీకు బుద్ధి సూక్ష్మత లేనప్పుడు భగవంతుడి పాదాలను ఆశ్రయించు, భగవంతుడు ఎలా చెపితే అలా నడుచుకో అలాగయినా నీమనస్సు నశిస్తుంది. నీకు నచ్చిన మార్గంలో ప్రయాణించి నీవు తరించటానికి ప్రయత్నం చేసుకో నువ్వు లేవు, నేను లేను ఇవి అన్నీ తోడుగులే అంటారు భగవాన్. నేను పాడవుగా ఉన్నాను, నేను తెల్లగా ఉన్నాను నేను స్త్రీని లేకపోతే నేను పురుషుడను అని ఇలా అనుకొంటున్నావు. శరీరం వచ్చాక ఇవి అన్నీ వస్తున్నాయి. ఇలా నీవుకాని గొడవలు నెత్తిమీద వేసుకొని తిరగటం మరల వాటిని పోగొట్టుకోవటానికి సాధన మొదలుపెట్టటం. నీవు ఎవరవు. నీవు ఆత్మవు. అది నీకు తెలిసినా, తెలియకపోయినా నీవు ఆత్మవే, తెలిస్తే సుఖపడతావు, తెలియకపోతే దుఃఖపడతావు. నీవుకాని దేహాన్ని నీవు అనుకోవటం, నేను ఏదో సాధించాను అనుకోవటం, ఇలా అనుకోవటంవలననే అజ్ఞానం పెరిగిపోతూ ఉంటుంది. దేవుని దయలేకుండా నీవు ఏమీ సాధించలేవు. జ్ఞాని ఆస్తిని అన్యాయంతో చేయవచ్చునా అని ఒకరు భగవాన్ ను అడుగుతున్నాడు. జ్ఞాని ఆస్తిని అన్యాయంతో చేస్తాడు లేకపోతే చెయ్యడు అది ఆదేహవ్రాతరబ్దమును బట్టి ఆధారపడి ఉంటుంది, అడగటానికి నువ్వు ఎవడవు? నువ్వు ఇక్కడకు ఎందుకు వచ్చావు? నేర్చుకోవటానికి వచ్చావా లేక జ్ఞానికి ఏదైనా సర్టిఫికేట్ ఇవ్వటానికి వచ్చావా? నీ సర్టిఫికేట్ మీద జ్ఞాని ఆధారపడి ఉన్నాడా? ఎందుకు వచ్చావో అది మర్చిపోయి మాట్లాడుతున్నావు, బాహ్యంగా జరిగే సంఘటనలను బట్టి జ్ఞానిని కొలువలేము. రాముడు, కృష్ణుడు యుద్ధాలు చేసారు, రామకృష్ణుడు యుద్ధం చేయలేదు, అది వారి దేహవ్రాతరబ్దమును బట్టి ఉంటుంది కాని వారిజ్ఞానం యొక్క వైభవానికి భంగంలేదు. అది బాహ్యచూపు ఉన్నవారికి తెలియదు. ఇది ఎందుకు చెపుతున్నాను అంటే మనలను మనం విమర్శించుకోవటం మానివేసాము, మనలను మనం తెలుసుకొనే ప్రయత్నం

వదిలేసాము, ఇతరుల గురించి ఆలోచిస్తున్నాము. మీ మనస్సును బోను ఎక్కించండి, వివేకం విడిచిపెట్టవద్దు. ఎక్కడయితే భక్తి ఉందో, ఎక్కడయితే వినయం ఉందో, ఎక్కడయితే చిత్తశుద్ధి ఉందో వారికి ఈశ్వరుని దయ కలుగుతుంది. ఈశ్వరుని దయలేకుండా ఈశ్వర స్వరూపం మనకు దొరకదు. మనకులోచూపు కలుగజేసేవాడే నిజమైన గురువు. ఎవరి దేహవ్రాతరబ్దం వారిది. ప్రతీ దానికి వారు అలా ఉన్నారు, మనం కూడా అలా ఉందాము అంటే అది పిరికివారి లక్షణం, ఇలా పోల్చుకోవటం వలననే దారిద్ర్యం వస్తుంది. ఇతరులతో పోల్చుకోవలసిన పని ఏముంది. అలా పోల్చుకోవటంవలన అజ్ఞానం పెరుగుతుంది. ఇంట్లో తుమ్మచెట్టు ఉంటే దరిద్రం, ఆచెట్టు ఉంటే దరిద్రం ఇలా కొంతమంది చెపుతూ ఉంటారు అది సత్యమో, అసత్యమో నాకు తెలియదు కాని పోల్చుకోవటంవలన మటుకు మానసిక దారిద్ర్యం వస్తుంది. అందరూ మనలాగ ఉండాలని అనుకోకూడదు. అలా అనుకొంటూ ఉంటే అది వాడి అమాయకత్వానికి గుర్తు. మనకు శ్రద్ధలేదు అందువలన మనకు జ్ఞానం రావటంలేదు. మీరు జపం చేసేటప్పుడు మనస్సు అక్కడ పెట్టి చెయ్యాలి. జపం చేయగా చేయగా ఇతర తలంపులు ఆగిపోతాయి, చివరకు జపించే జపికూడా అదృశ్యమైపోతాడు, అప్పుడు ఈశ్వరుడు మీకు స్వరూపంగా వ్యక్తమవుతాడు.

1A

నువ్వు దేహము కాదు కానిదానిని వేసుకొని తిరుగుతున్నావు. ఆదేహము ఏదో పనిచేస్తూ ఉంటుంది. ఏదో రెండు ఎకరాలు పాలం కొన్నది అనుకోండి నేను పాలంకొన్నాను అనుకోవటం. పాలంకొంటే కొనుక్కో, ఆపాలం నీవుకాదు, కొన్నవాడివి నీవుకాదు, మనస్సు ఏదో ఆలోచించింది, ఆదేహం వెళ్ళి పాలం కొంటుంది. ఆమనస్సు నీవుకాదు, దేహం నీవుకాదు, అది లోకంలో ఏదో చేస్తూ ఉంటుంది, నీవుదానితో తాదాప్యం పొంది సడన్ గా వెళ్ళి సుడిగుండంలోపడటం ఇది నీవు చేసే పని అంటున్నారు భగవాన్. నేను రెండు ఎకరాలు కొన్నాను అని అస్తమాను తలపెట్టుకొనేవాడివి, ఇంక నీవు దేవుడిని ఏమి స్మరిస్తావు. దేవుడిని స్మరించటం మానేసి నేను పాలంకొన్నాను, నేను పాలంకొన్నాను అని ఊరేగుతూ ఉంటే ఇంకనీకు జ్ఞానమా? శుభ్రంగా మొదలకు నరికిపోగులు పెడుతున్నారు భగవాన్, మీకు ఇష్టమైతే వినటం లేకపోతే వెళ్ళిపోవటం. ఎందుచేతనంటే ఆయనకు ఒకపాల్టిలేదు, జనాన్ని పోగుచేసుకొవాలనే బుద్ధిలేదు. ఫలానావాడు నాశిష్టుడు అని ఆయన జీవితంలో ఎప్పుడూ చెప్పలేదు. సత్యాన్వేషకుడి గురి అంతా ఎప్పుడూ సత్యం మీదే ఉండాలి లేకపోతేవాడు సత్యాన్వేషకుడు కాదు. మనం ఆత్మ విచారణ చేస్తున్నాము అనుకోవటం కాని చేసేది లోకవిచారణ. లోకవిచారణ చేసేవాడు లోకానికి దగ్గరవుతాడు కాని భగవంతుడికి దగ్గర అవ్వలేడు. మొన్న రాత్రి నాకు కల వచ్చింది, చాలా విచిత్రం అయ్యింది. నేను సినిమాలు మానేసి 40 ఏళ్ళు అవుతుంది. నాకు సినిమాకు వెళ్ళనట్లు స్వప్నం వచ్చింది పైగా సైకిలు

మీద వెళ్ళాను. సైకిలు అక్కడ పెట్టుకొన్నాను, సినిమాకు వెళ్ళాను. బయటకు వచ్చేటప్పటికి నా సైకిలు ఎవడో పట్టుకొనిపోయాడు. సైకిలు పట్టుకొనిపోయిన వాడిని ఏమన్నా అన్నా ఫరవాలేదు, సమాజం యిలా తయారయిపోయింది అని మనస్సులో అనుకొంటున్నాను, ఈలోపు మెలుకువ వచ్చేసింది. అప్పుడు సైకిలు గొడవలేదు, సైకిలు పోయింది అని బాధలేదు, సమాజం లేదు అన్నీ పోయినాయి. ఆశ్చర్యంవేసింది నాకు. జ్ఞానం పొందిన వాడిస్థితి అంతే. హృదయంలో ఉన్న జ్ఞానం మనకు అనుభవంలోనికి వచ్చినప్పుడు ఈసృష్టి అంతా కూడా అంతే. కాకపోతే అది మాటలకు అందని విషయం, అది అనుభవంలోనికి రావలసిందే, కోరికలేని కర్మ చిత్తశుద్ధిని కలుగజేస్తుంది చిత్తశుద్ధి శివుని పాదాల దగ్గరకు చేరుస్తుంది. చిత్తశుద్ధి కోసమే మనం సత్కర్మ చేయాలి, సత్పురుషుల సహవాసం చేయాలి. ఏజీవుడు అయినా చిత్తశుద్ధి అనే గేటు ద్వారానే మోక్షంలోనికి వెళ్ళాలి. ఇప్పుడు మనం ఎవరి గురించి అయినా బాధపడుతున్నాము అనుకోండి, వారికి మనకు సంబంధం ఏమిటి అని ఒక్కసారి ప్రశ్నించుకోంటే ఏమీలేదు. దేహభావనపోతే ఒకరికి ఒకరికి సంబంధంలేదు, ఉన్నది ఒక్కటే, తలంపులే అనర్థాలను తీసుకొని వస్తాయి. తలంపు లేకపోతే అనర్థం లేదు. జపంవలన నీకు తలంపులు ఆగిపోతాయి. చివరకు జపం చేసే తలంపు కూడా పోతుంది. అప్పుడు నీహృదయంలో ఉన్న నిజస్థితి నీకు వ్యక్తమవుతుంది, మనకు సాత్వికబుద్ధిలేదు. సాత్విక బుద్ధిలేనివాడికి సహనం ఉండదు. సహనం లేనివాడికి ఆత్మజ్ఞానం కలుగదు. ప్రయత్నం లేని సహజస్థితి మనకు వచ్చేవరకు మనం ప్రయత్నం చేస్తూనే ఉండాలి చేస్తే సత్కర్మ చేయాలి మాట్లాడితే మంచిమాటలు మాట్లాడాలి, చూస్తే మంచిద్యశ్యాలు చూడాలి, మనస్సులో మంచితలంపులు వచ్చేలాగ చూసుకోవాలి, ఇవన్నీ కూడా ప్రయత్నమే, ఇది అంతాకూడా సాధనలో భాగమే. జపం విషయచింతనలో నుండి నిన్ను విడుదల చేసి దైవచింతన లోనికి మళ్ళిస్తుంది. అందుచేత జపాన్ని విడిచిపెట్టవద్దు. దీపం క్రింద నీడ ఉంటుంది కాని చుట్టు ప్రక్కల అంతా వెలుతురు ఇస్తుంది. అలాగే ఒకసారి బ్రహ్మజ్ఞాని దగ్గర ఉన్నవారు ఆయన వైభవాన్ని మిస్ అయిపోతారు, దూరంగా ఉన్నవారు ఆకల్పింపబడినట్టి తలించి వెళ్ళిపోతారు అని రామకృష్ణుడు చెప్పారు. బయట మీకు ఎంతధనం ఉన్నా అధికారం ఉన్నా హృదయంలో బీదతనంగా ఉండాలి. హృదయంలో నేను గొప్పవాడిని అనుకోకూడదు. ఎవడైతే లోపల బీదవాడిగా ఉంటాడో వాడే జ్ఞానానికి వారసుడవుతాడు. మీ ఇంట్లోవారు అవ్వనివ్వండి, పరాయివారు అవ్వనివ్వండి ఎవరైనా మిమ్మిల్ని పీడుస్తున్నారు అనుకోండి వారికి మనకు సంబంధం ఏమిటి అని ఒక్కసారి ప్రశ్నవేసుకోండి మీ మనస్సు చల్లారిపోతుంది, మీ దుఃఖం చల్లారిపోతుంది, మీ సమస్త అప్పటికప్పుడు తేలిక అయిపోతుంది, జ్ఞానమార్గం యొక్క వైభవం అట్టిది, విచారణ చేసి,

జపంచేసి, ధ్యానంచేసి, సాధుసాంగత్యంచేసి నీహృదయంలో ఉన్న నిజాన్ని తెలుసుకోంటే ఎంత అద్భుతంగా ఉంటుంది అంటున్నారు భగవాన్. కొంతమంది అన్ని భోగాల మద్దన ఉంటారు ఎప్పుడూ ఏడుస్తూ ఉంటారు, కొంతమందికి ఏదైనా నష్టం వచ్చింది అనుకోండి కనిపించిన అందరినీ తిడతారు, దేవుడిని తిడతారు, కాని పాండువులు అరణ్యవాసంలో ఉన్నా ఎన్నికష్టాలు పడుతున్నా వారు భక్తిని విడిచిపెట్టలేదు, ఇలాగ చేసావు ఏమిటి అని భగవంతుడిని నిందించలేదు.

నువ్వు ఏపని చేస్తున్నావో దానిని పెరఫెక్టుగా చెయ్యి, కర్తవ్యం అంటుంటూ చెయ్యి దానివలన ఈశ్వరుని దయకు నీవు పాత్రుడవు అవుతావు. మీరు ఏదైనా మంచిపని చేసారు అనుకోండి. ఎవరైనా వచ్చి మీరు మంచిపనిచేసారు అని మిమ్మిల్ని పొగడారు అనుకోండి. అప్పుడు మీకు సంతోషం వస్తుంది, అంటే కర్తవ్యంతో మీరు తాదావ్యం పొందుతున్నారు అని అర్థం, అప్పుడు మిమ్మిల్ని లిస్టులో నుండి బయటకు తీసేస్తారు. మిమ్మిల్ని ఎవరైనా స్తోత్రం చేసారు అనుకోండి. ఆస్తోత్రం చేయకముందు మీ మనస్సు ఎలా ఉందో, అది విన్నాక కూడా మీ మనస్సు అలాగే ఉండాలి. మిమ్మిల్ని ఎవరైనా నిందించారు అనుకోండి. నిందించకముందు మీ మనస్సు ఎలాఉందో నింద విన్నాక కూడా మీ మనస్సు అలాగే ఉండాలి, వికారరహితముగా ఉండాలి. అప్పుడు ఈశ్వరుడు మిమ్మిల్ని తన ఒడిలో కూర్చోబెట్టుకొంటాడు, అంతేకాదు తన స్వరూపాన్ని మీకు ఇస్తాడు. కృష్ణుడిలో ఎంత జ్ఞానం ఉందో, అంత శక్తి కూడా ఉంది, అందుకే పూర్ణావతారం అంటారు. యుద్ధానంతరం అర్జునుడు కృష్ణుడిని ముందురథం దిగమంటాడు. అప్పుడు కృష్ణుడు నువ్వే ముందు దిగు అని అర్జునుడితో చెబుతాడు. అర్జునుడు ముందు దిగాడు, కృష్ణుడు దిగిన వెంటనే రథం కాలిపోయింది. ఎందుచేతనంటే అనేకమంది పెద్దవారు విడిచిపెట్టిన అస్త్రాలు, అర్జునుడిని భస్మం చేయకుండా ఆరథం మీద త్రొక్కిపెట్టి ఉంచాడు. ముందు కృష్ణుడు దిగిపోయాడు అనుకోండి ఆ అస్త్రాలు అర్జునుడిని భస్మంచేస్తాయి అందుచేత ముందు అర్జునుడిని దిగమని చెప్పాడు. అది భగవంతుడి యొక్క రక్ష ఆరక్షణ అర్జునుడికే కాదు నమ్మితే మనకు కూడా వస్తుంది, నమ్మితే సామ్యు నమ్మకపోతే దుమ్ము. జపం చేయగా చేయగా కొంతకాలానికి మనకు తెలియకుండానే లోపల జపం జరిగిపోతూ ఉంటుంది. కొంతకాలం నీవు సాధన చేస్తే తరువాత నీ ప్రయత్నంతో పనిలేకుండా లోపల సాధన జరిగిపోతూ ఉంటుంది. నీ హృదయంలో ఉన్న నిజం దగ్గరకు నిన్ను చేర్చి అది తప్పకొంటుంది. మనకు చేతనయినంతవరకు, అవకాశం ఉన్నంతవరకు సత్కర్మను చేస్తూ ఉండవలసిందే, రూపంకంటే నామం గొప్పది అని చెబుతారు. నామాన్ని మీరు తక్కువ చూపుచూడవద్దు. మీ హృదయంలో ఉన్న సద్వస్తువును తెలుసుకోవటానికి మీకు ఏవైతే ఆటంకాలుగా

ఉన్నాయో వాటినిన్నింటిని, జపంకాల్చిబూడిద చేస్తుంది. జపానికి అంతశక్తి ఉంది అంటున్నారు భగవాన్. మీరు శ్రద్ధగా జపంచేస్తూ ఉంటే, శ్రద్ధ యొక్క తీవ్రతనుబట్టి మీరు ఆఫలితాన్ని పొందుతారు. మీలోఉన్న చిత్తశుద్ధినిబట్టి మీరు ఆఫలితాన్ని పొందుతారు, ఇంతటైతే అని దానికి ఏమీ హద్దులులేవు. మీ హృదయంలో ఉన్న జ్ఞానం. సుఖం ఎప్పుడైనా కొంత మీకు తెలిసినా అప్పుడే ఒడ్డుకు వచ్చేసాము అనుకోవద్దు. పూర్వజన్మలనుండి వస్తున్న వాసనలు, తలంపులు అన్నీ పూర్తిగా కాలిబూడిద అయితేగాని మనకు వచ్చిన అనుభవం పెర్సనెంట్ అవ్వదు. ఏదో కొద్దిసేపు ఉండి మరలపోతుంది. సూర్యుడిని ఏవిధంగా అయితే మేఘాలు కమ్మేస్తాయో లోపల మన హృదయంలో ఉన్న నిజాన్ని వాసనలు, తలంపులు కమ్మేస్తూ ఉంటాయి. అందుచేత వాసనాక్షయం పూర్తి అయితేనేగాని మనకు వచ్చిన అనుభవం శాశ్వతంకాదు, అనుభవం శాశ్వతం అయితే గాని జననమరణ ప్రవాహం నుండి విడుదల పొందలేము.

అనేక కోరికలు జయించాము అనుకోండి. చివరకు ఒక కోరిక మిగిలిపోయింది అనుకోండి, అది కూడా పునర్జన్మను తీసుకొనివస్తుంది. మనం సాధనలో ఎందుకు ముందుకు వెళ్ళలేకపోతున్నాము అంటే దానికి ఒకటి కారణం మనం ఏదో శ్రవణం చేస్తున్నాము, ఇంటి దగ్గర జపం చేస్తున్నాము కాని మనకు ఉండవలసినంత వైరాగ్యం లేదు. సాధనలో ఫెయిల్ అవ్వటానికి కారణం అదే. అభ్యాసంలేకుండా, వైరాగ్యంలేకుండా ఆత్మజ్ఞానం కలుగదు అని గీతలో భగవంతుడు చెప్పాడు మనం ఏపని చేసినా ఈశ్వర ప్రీత్యర్థం చేయాలి అంతేగాని గౌరవాలకోసం చేయకూడదు. ఇక్కడకు వచ్చి ఏదో మంచి పని చేశాను అనుకోండి, 'నాన్నగారు మంచిపని చేశారు అని మీకు అనిపిస్తుంది'. దానివలన నేను ప్రతిష్ఠకోరుకుంటున్నాను అనుకోండి అంటే అహంభావనను పోగొట్టుకోవాలనే బుద్ధి నాకు లోపల లేదు అని అర్థం. అహంభావనను పోగొట్టుకోవాలనే బుద్ధినాకు ఉంటే నేను ప్రతిష్ఠ కోరుకోను. నువ్వు సమాజానికి ఉపయోగపడాలి అనుకొంటున్నావు అనుకో నీవు ఆత్మజ్ఞానం సంపాదిస్తే నీద్వారా ప్రపంచానికి ఎంతో సహకారం జరుగుతుంది, నీకంటే మించి ఎవడూ చేయలేడు, అది లోపల జరిగే ప్రక్రియ. మీరు నామాటలు వింటూ ఉంటే, నాయందు గౌరవం కలిగి ఉంటే, నాకిష్టమైన పనులుమీరు చేస్తూఉంటే మీహృదయంలో ఉన్న నిజాన్ని తెలుసుకొనే బుద్ధిని నాచేత్తో మీకు ప్రసాదిస్తాను అని భగవంతుడు చెప్పాడు, అప్పటి వరకూ మీరు సాధన చేసినా తెలియదు. జీవుడు ప్రయత్నం చేస్తాడు కాని చివరిక్షణంలో దేవుని దయలేకుండా ఆముడి విడిపోదు, అజ్ఞానంలో నుండి బయటకు రాలేడు. దేవుని దయలేకుండా జీవుడు దేవుడిని పొందలేడు అని శాస్త్రంలో ఉంది. సాధన, తెలివితేటలు, బుద్ధిసూక్ష్మత, సాధుసాంగత్యం ఇవి అన్ని అవసరమే కాని అంతమాత్రం చేతనే

2A

మోక్షం వచ్చేయదు. చివరిమెట్టు దగ్గరకు వచ్చేటప్పటికి సాధకుడికి దేవుని దయ లేకుండా ఆయనను పొందలేడు. ప్రతి మనిషి ధర్మాన్ని, సాంప్రదాయాన్ని కనుక ఆచరిస్తూ ఉంటే పోలీస్ స్టేషన్లు, రిజిస్ట్రార్ ఆఫీసులు అక్కరలేదు. మన కళ్ళతో అనేకవేల శవాలను చూస్తుంటాము. కాని ఏదో రోజు మన శరీరం కూడా శవం అవుతుందని మల్లిపోతాము, మనకు ఏమీ ఇబ్బంది లేదు అనుకుంటాము, ఇదే మాయ. ఏదైతే ఎప్పుడూఉందో అదే సత్యమైనది. దేహం కొంతకాలం కిందట లేదు, ఇప్పుడు ఉంది, కొంతకాలం తరువాత ఉండదు అందుచేత ఇది సత్యం కాదు. మనస్సు కూడా సత్యం కాదు. మనస్సు రకరకాలుగా ఉంటుంది. గాఢనిద్రలో మనస్సు లేదు. ఒక అవస్థలో ఉండి ఇంకొక అవస్థలో లేనిది, ఒకప్పుడు ఉండి ఇంకొకప్పుడు లేనిది, ఒక ప్రాంతంలో ఉండి ఇంకొక ప్రాంతంలో లేనిది ప్రతీది అసత్యమే. నిద్రావస్థలో నీకు మనస్సు లేదు. నిద్రలో ఉండగా నీకాళ్ళమీద ఏదైనా పాము పాకి వెళ్ళిపోయింది అనుకోండి, నీకు తెలియదు. అదే జాగ్రదవస్థలో అయితే భయం కలుగుతుంది. భయపడేది ఎవరు? మనసు. మనస్సు లేనప్పుడు భయంలేదు. ఆత్మజ్ఞానసముపార్జనకు అడ్డువచ్చే ప్రతిబంధకాలు అన్నీ మనస్సు లోనే ఉన్నాయి. అందుచేత మనస్సు నశిస్తేగాని అవి నశించవు. మనం పెంటమీద కూర్చుని చెడువాసన వస్తోంది అనుకోవటం ఎటువంటిదో మనస్సు చుట్టూ తిరుగుతూ నాకు అశాంతిగా ఉందనుకోవటం అటువంటిదే. అసలు మనస్సే ఆందోళన, మనస్సే అశాంతి. నువ్వు పెంటమీద కూర్చున్నప్పుడు చెడువాసన తప్పదు అలాగే మనస్సు చుట్టూ తిరుగుతున్నప్పుడు గందరగోళం తప్పదు. నీకు సంబంధంలేకుండా నీవు ఇతరవిషయాలలో కలుగజేసుకుంటూఉంటే మనస్సు పెరిగిపోతుంది అని భగవాన్ చెప్పారు. సాధ్యమయినంతవరకు ఇతరుల విషయాలలో కలుగజేసుకోవద్దు. వచ్చినపని ఏదో చూసుకో, నీసాధన ఏదో నీవు చూసుకో, అప్పుడు మనస్సు నశిస్తుంది. ఏదోపని చెయ్యకుండా నీవు ఉండలేవు కాబట్టి సత్కర్మ చెయ్యి, నీవు తరిస్తావు. మనస్సు ఉంటే అంతా ఉంది, అది లేకపోతే ఏదీలేదు. మనస్సు ఉంటే నువ్వు ఉన్నావు, నేను ఉన్నాను, సమాజం ఉంది, దేవుడు ఉన్నాడు, మనస్సు నశించేవరకు మనస్సు కల్పించిన విషయాలు కూడా జన్మజన్మలకూ నీకూడా వెంటాడతాయి. ఎన్నిశాస్త్రాలు చదివినా, ఎన్నిదేవాలయాల చుట్టూ తిరిగినా, ఎన్ని నదులలో మునిగినా నువ్వు మనోనిగ్రహం నేర్చుకోలేనప్పుడు వీటివల్ల నీకు పెద్ద ప్రయోజనం ఏమీలేదు. మనోనిగ్రహం లేకుండా మనస్సు అణగదు. మనస్సు అణగకపోతే ఆత్మజ్ఞానం సాధ్యంకాదు. సందేహం పెట్టుకోవద్దు. కాలులోముల్లు ఎటువంటిదో, కంటిలో నలుసు ఎటువంటిదో సందేహం అటువంటిది. భగవంతుడు ఉన్నాడా, లేడా అని సందేహం పెట్టుకొంటూఉంటే ఇంక ఆయనను ఎలా తెలుసుకొంటావు. సందేహాలు వదిలిపెట్టు, దోషాలు విడిచిపెట్టు. విశ్వాసం నీకు బలం

ప్రియమైన ఆత్మబంధువుల్లారా,

శరీరానికి కంపర్లు అవసరం, మనస్సుకు కంట్రోలు అవసరం ఈ రెండింటికి యోగాభ్యాసాలు కొంతవరకు సహకరిస్తాయి, అంతమాత్రం చేతనే మనస్సు నశించదు. మనోనాశనం కలగకుండా జ్ఞానోదయం కలుగదు. ధర్మాన్ని ఆచరించకుండా ఎవరికి ఆత్మజ్ఞానం కలగదు. స్వార్థపరుడికి ఆత్మజ్ఞానం కలిగే అవకాశంలేదు. భగవంతుడు ఏపని అయితే మనకు అప్పగించాడో ఆపనిని శ్రద్ధగా, జాగ్రత్తగా చెయ్యాలి కాని పని విడిచిపెట్టి పారిపోయే బుద్ధి పనికీరాదు. పనియందు గౌరవం పెంచుకోవాలి, పనిమానివేస్తే ఆత్మజ్ఞానం కలుగదు. మీరు జపం చేసుకోవచ్చు, ధ్యానం చేసుకోవచ్చు, కాని జపం పేరుమీద, ధ్యానం పేరుమీద మీరు ఇంటి దగ్గర చేసే పనుల దగ్గర అశ్రద్ధగా ఉండకూడదు. పని మనలను విడిచిపెట్టాలిగాని మనం పనిని విడిచిపెట్టకూడదు అని రామకృష్ణుడు చెప్పారు. మనం పనిని విడిచిపెడితే ఆపనిని వడ్డీతో సహా వచ్చే జన్మలో భగవంతుడు మన చేతచేయిస్తాడు. మనం మంచికర్త చేసిన, చెడుకర్త చేసిన దానిని భగవంతుడు మనకు అనుభవంలోనికి తీసుకొనివస్తాడు. పుణ్యఫలం సుఖరూపంలో, పాపఫలం దుఃఖరూపంలో వస్తుంది. అది ఖర్చు అయిపోతుంది, ఇది ఖర్చు అయిపోతుంది. రెండూ కాలప్రవాహంలో కొట్టుకొనిపోతాయి. మనశరీరంకూడా కాలప్రవాహంలో కొట్టుకొనిపోతుంది. వచ్చింది ఏదైనానరే పోతుంది, ఎప్పుడూ ఉండేది ఏదో ఉంటుంది. ప్రపంచాన్ని మనస్సు చూస్తోంది. చూడబడేది ప్రపంచం, చూచేవాడు జీవుడు, చూచుట ఈమూడింటిలోనుండి విడుదల పొందకపోతే కోటిజన్మలు ఎత్తినా దుఃఖం మనలను విడిచిపెట్టదు. ఈ త్రిపుటిలో సుఖంలేదు, శాంతిలేదు, ఆనందంలేదు. ఈ త్రిపుటిని ఓవర్కమ్ చేస్తేగాని మనకు బ్రహ్మానుభవం కలుగదు. అది మాటలకు, మనస్సుకు అందదు, అది అనుభవైకవేద్యం. బ్రహ్మానుభవం పొందటంకోసం కామక్రోధముల యొక్కవేగం, రాగద్వేషములయొక్క వేగం తగ్గించుకోవాలి. ఈశరీరం మరణించాక కాదు, ఈశరీరం ఉండగానే రాగద్వేషముల యొక్క వేగం తగ్గించుకోవాలి. లోపలఉన్న భగవంతుడికి ఇష్టంలేదు అయిష్టంలేదు, రాగంలేదు ద్వేషంలేదు వాడు సమానంగా ఉంటాడు, వాడులోపల ఉంటాడు, బయట ఉంటాడు, అంతటా ఉంటాడు. నువ్వుకూడా అలాగ ఉండగలిగితే ఆయన స్వరూపాన్ని పొందుతావు. నేను ఇలా ఉండాలి, నేను అలా ఉండాలి అనుకోవటం పిరికివాడి లక్షణం సమాజాన్ని అనుకరించేవాడికి ఎవడికి జ్ఞానం కలుగదు. భగవంతుడు ఎలా జీవించమని చెప్పాడో అలా జీవించేవాడికి భగవంతుడు స్వరూపంగా వ్యక్తమవుతాడు. అంతేగాని పదిమంది అలా ఉన్నారు నేను కూడా అలా

ఇస్తుంది. కాని సందేహం బలం ఇవ్వదు. భగవంతుడిమీద నీకు విశ్వాసం ఉంటే నీకు ఆత్మవిశ్వాసం కలుగుతుంది. ఆత్మవిశ్వాసం లేనివాడు ఏదీ సాధించలేడు. దేవుడులేడు అని చెప్పేవారు నాస్తికులుకాదు, వారి మీద వారికి నమ్మకం లేనివారు నాస్తికులు అని స్వామిజీ చెప్పారు. మన మీద మనకు విశ్వాసం లేకపోతే జీవితంలో ఏదీ సాధించలేము. నాస్తిహితులు చాలామంది ఉన్నారు. మమ్మల్ని బట్టి నాన్నగారికి జ్ఞానం వచ్చింది అని చెప్పేవారు కొంతమంది ఉన్నారు. నాన్నగారి దగ్గర మనం నేర్చుకొన్నాము అనేది వదిలేసారు, మేమే నాన్నగారికి జ్ఞానం ఇచ్చాము అని చెప్పేవారుకూడా ఉన్నారు. చివరకు విద్య అక్కడవరకు వచ్చింది. అలా అనుకోవటం వలన మనకు వచ్చే నష్టం ఏమీలేదు. ఆత్మ పెరిగేదికాదు, తరిగేదికాదు. సముద్రంలోనికి నదులు వెళ్ళకలవటం వలన దానికి వచ్చిన లాభంలేదు, నదులు వెళ్ళి కలవటం మానివేయటంవలన దానికి వచ్చిన నష్టం లేదు. దానివలన సముద్రం యొక్కలోతు ఏమీ తగ్గిపోదు. సముద్రం సముద్రమే జ్ఞానం జ్ఞానమే. ఉన్నది ఒక్కటే అసలు రెండు అనేది లేదు. ఒకటే నీకు అనేకంగా కనిపిస్తోంది అది ఒకలీల, అది ఒకమాయ అంతేగాని ఉన్నది ఒక్కటే. జ్ఞాని తనను అందరిలోను చూసుకొంటాడు, అందరినీ తనలో చూసుకొంటాడు. అలా ఎవడైతే చూసుకొంటున్నాడో వాడే జ్ఞాని. జ్ఞానికి స్వపరబేధంలేదు. భగవంతుడు మన హృదయంలోనే ఉన్నాడు కాని ఆనమ్మకం మనకులేదు. చెట్లను, పుట్లను పట్టుకొని తిరుగుతున్నాము, ఎక్కడరాయి కనిపిస్తే ఆరాయి మీద పడుతున్నాము. అంటే రాళ్ళకు మొక్కకూడదనికాదు. ఆరాయిలో దేవుడు ఉన్నాడు అనేటంత నమ్మకం మన హృదయంలో ఉన్న దేవుడిమీద మనకు కలగటంలేదు. లోచూపు లేకపోవటంవలన ఆ నమ్మకం నీకు కలగటంలేదు. అనేకజన్మలనుండి మనకు బాహ్యచూపు అలవాటు అయిపోయింది, ఆచూపును లోపలకు త్రిప్పాలి, లోచూపు లేకుండా నీ హృదయంలో ఉన్న సౌందర్యం తెలియదు. నీ హృదయంలో ఉన్న ఆనందం నీకు తెలిస్తేగాని అసలు హృదయం వైపుకు ఆకర్షణ కలుగదు. కొంచెం ముల్లంత, రవ్వంత మనస్సును లోపలకు త్రిప్పితే లోపల ఉన్న పరమేశ్వరుడు మన మనస్సును పట్టుకొని లోపలకు లాగేసుకొంటాడు, మనం లోపలకు ఒక్క అడుగువెళితే, మిగతా 99 అడుగులు ఆయనే గుంజేసుకొంటాడు. నీ జీవితాన్ని సరిదిద్దుకొని, నీబుద్ధిని సరిదిద్దుకొని, లోచూపు నేర్చుకొని, నీహృదయంలోఉన్న వస్తువును సాక్షాత్కరింపజేసుకొంటే అప్పుడు అదే అంతటా ఉంది అనే అనుభవం నీకు వస్తుంది. కాని నీ హృదయంలో ఉన్న వస్తువు నీకు తెలియకుండా బయట ఏదో ఉంది అని అనుకొంటే ఆరోజుకారోజు నీకు బాహ్యచూపు అలవాటు అయిపోతుంది కానిలోచూపు నీకురాదు. ఇవాళ మన సబ్జెక్టు ఏమిటి అంటే హృదయంలో ఉన్నవాడిని వదిలేసాము, ఎక్కడెక్కడో ఉన్నాడని తిరుగుతున్నాము. సరే తిరగండి కాని హృదయంలో ఉన్నవాడిని కూడా గుర్తించండి.

ఉంటాను అంటే దానివలన ప్రయోజంలేదు. శాస్త్రాన్ని ప్రమాణంగా తీసుకో. ఈశ్వరానుగ్రహం లేకుండా, గురువు అనుగ్రహం లేకుండా, శాస్త్రం యొక్క అనుగ్రహం లేకుండా శాస్త్రంలో ప్రతిపాదించబడినటువంటి బ్రహ్మపదార్థం తెలియబడదు. మనకు అన్ని కంఫర్టు ఉన్నాయి అనుకోండి, శాంతిలేదు అనుకోండి ఏమిసుఖపడతాము. శాంతి లేనివాడికి సుఖంలేదు అన్నాడు త్యాగరాజు. శాంతి ఎక్కడుంది? శాంతి మన హృదయంలోనే ఉంది. భగవంతుడు ఎక్కడయితే నివాసంగా ఉన్నాడో అక్కడే శాంతి ఉంది. అసత్యములోపలే సత్యం ఉంది. ఏది అసత్యం? మనం ఏదైతే నేను, నేను అంటున్నామో అది అసత్యం, దానిమూలంలోనే సత్యం ఉంది. మీకు ఎవరికైనా దుఃఖం వస్తూ ఉంటే లోపల కోరిక ఉండి ఉండాలి. కోరికలేనివాడికి దుఃఖంలేదు. కోరిక ఉన్నవాడికి దుఃఖం వస్తుంది, పునర్జన్మలు వస్తాయి. కోరికలేనివాడికి దుఃఖం లేకపోవటమేకాదు, ఈసృష్టలేదు అని ఒక ఉపనిషత్ చెప్పింది. ఏరకమైన కోరిక నాకు లేనప్పుడు ఈ ప్రపంచంతో నాకు పనిలేదు.

మేము ప్రారబ్ధం అనుభవిస్తున్నాము, మా దేహప్రారబ్ధం ఇలా ఉంది అని చాలామంది అంటూ ఉంటారు. రామకృష్ణ పరమహంస గారికి కేన్సర్ వచ్చింది, భగవాన్ కి కేన్సర్ వచ్చింది, మహాత్ములకు కూడా వారి దేహాలు ప్రారబ్ధం అనుభవించినట్లు మనకు చరిత్రలో కనిపిస్తోంది. ప్రారబ్ధం లేకపోతే అసలు దేహమేరాదు. అజ్ఞాని దేహం ప్రారబ్ధం అనుభవిస్తోంది, జ్ఞాని దేహం కూడా ప్రారబ్ధం అనుభవిస్తోంది కాని జ్ఞాని సుఖపడుతున్నాడు, అజ్ఞాని దుఃఖపడుతున్నాడు దీనికి కారణం ఏమిటి? ఈప్రారబ్ధం నిజమని అజ్ఞాని అనుకొంటున్నాడు అందులోనుండి దుఃఖం వస్తోంది. ఇది నిజంకాదు అని జ్ఞానికి స్పష్టంగా తెలుసు, అదే ఇద్దరికి తేడా. దేహప్రారబ్ధం కూడా స్వప్నమే, అది సత్యంకాదు అని జ్ఞానికి అనుభవంలో ఉంటుంది కాబట్టి ఆయన సుఖంగా ఉంటాడు. మీకు జ్ఞానోదయం కలిగితే ప్రపంచంలో ఎవరికీలేని కష్టాలు మీకు వచ్చినా మీకు ఏమీ అనిపించదు, సింహాసనం మీద కూర్చొన్నట్లుగా ఉంటుంది. ప్రారబ్ధం సత్యం అనుకొంటే దుఃఖం, ప్రారబ్ధం అసత్యం అనుకొంటే ఇప్పుడే ఈక్షణంలోనే మీరు సుఖి అవుతారు. మీరు యోగాభ్యాసాలు చెయ్యండి, ప్రాణాయామంచెయ్యండి, పూజలు చెయ్యండి, జపాలు చేయండి, ధ్యానాలు చేయండి అన్న చెయ్యండి, మీకు ఎలా బాగుంటే అలా చేసుకోండి కాని మనస్సును మాత్రం అందులో ఇన్వోల్ చెయ్యండి. ఆత్మజ్ఞానాన్ని సముపార్జించాలి అనేబుద్ధి మీకు నిజంగా ఉంటే దానికి మీ మనస్సును ప్రిపేర్ చెయ్యండి. ఈలోకంలో ఏదైనా సాధించాలంటే నీదేహము, ఇంద్రియాలు, మనస్సు, బుద్ధి నీకు సహకరించాలి. ఇవన్నీ సహకరిస్తేగాని పరము మాట అటుంచండి, ఇహము కూడా సాధించలేము. మనకు మన మనస్సు మీద ఉన్న నమ్మకం, ప్రపంచం మీద ఉన్న

3A

నమ్మకం, సమాజం మీద ఉన్న నమ్మకం హృదయంలో ఉన్న పరమాత్మమీద మనకు లేదు. కాని నమ్మకం ఉన్నట్లు మనస్సు నటిస్తోంది. నోటితో అహంకారం పోవాలను కొంటున్నాము, మనస్సులో ఉండాలనుకొంటున్నాము. ఈసృష్టిలోఏది ఆశించినా వాడు అహంభావన ఉండాలని కోరుకొంటున్నట్లే. ఈదేహము, పుణ్యం, గౌరవం, ధనం ఇవి అన్నీ అహంభావనకే. అహంభావన ఉంటే నువ్వు ఉన్నావు, నేను ఉన్నాను, ప్రపంచం ఉంది, పుణ్యలోకాలు ఉన్నాయి, పాపలోకాలు ఉన్నాయి, అన్నీ ఉన్నాయి అది లేకపోతే ఏదీలేదు. భగవంతుడికి నిజమైన పేరు ఉండటం, వాడే పురుషుడు. ఆపురుషుడు మనకు అనుభవంలోనికి వస్తే తరగని సుఖం, శాంతి మనం అనుభవిస్తాము. ప్రారబ్ధం అనుకూలంగా ఉన్నా ప్రతికూలంగా ఉన్నా కూడా సుఖాన్ని అనుభవిస్తాము. అప్పుడు పరిస్థితుల ప్రభావం మీద వాడి సుఖం ఆధారపడి ఉండదు. మనకు భోగవాంఛలేదు అనుకోండి ఈదేహాన్ని ఏమీ చేసుకొంటాము, మనకు దేహంతో పనిలేదు. భగవంతుడు నీకు ఏ అవకాశములు అయితే ఇచ్చాడో వాటిని సద్వినియోగం చేసుకొంటూ ఆత్మజ్ఞాన సముపార్జనకు ప్రయత్నం చేయాలి. సాధన చేసేటప్పుడు మనం ఎంతవరకు అభివృద్ధి పొందుతున్నాము, మన చైతన్యస్థాయి ఎంతవరకు పెరుగుతోంది అని మనం కరెక్టుగా చెప్పలేము, లోపల అంతర్మామి అంచనా వేస్తూ ఉంటాడు. మన మనస్సు ప్రిపేర్ అయినప్పుడు జ్ఞానం ఇవ్వటానికి ఆయన ఒక్కక్షణం కూడా వెయిట్ చేయడు, వెంటనే నిన్ను జ్ఞానంతో అలంకరిస్తాడు. మనం మాట్లాడే మాటలవలన, మనం చేసే పనులవలన, మనకు వచ్చే తలంపుల వలన వ్యక్తిభావన పెరగకుండా చూసుకోవాలి. సాధనను కేవలం పూజగదికి పరిమితం చేయకూడదు. మనం మాట్లాడే మాట, మనం చేసేపని, మనకు వచ్చే తలంపులు జ్ఞానసముపార్జనకు సహకరించేలాగ మన జీవితాన్ని తీర్చిదిద్దుకోవాలి, ఇది అంతాసాధనే. ఎవరైనా చిన్నమాట అంటే భరించలేరు మీకు ఆత్మజ్ఞానం ఏమిటి? మీరు ఏదైనా అవమానాన్ని భరించగలిగితే అదికూడా సాధనలో ఒక భాగమే. శరీరంలో చెడుపదార్థం ఉన్నంతకాలం రోగం ఆమనిషిని పీడిస్తుంది అలాగే మనస్సులో చెడు ఉన్నంతకాలం వాడిని దుఃఖం వెంటాడుతుంది. ఎవడి మనస్సు వాడికే శిక్ష, కొంతమందికి సహజంగానే ప్రేమతత్వం ఉంటుంది, వారికి అసలు ద్వైతభావనే ఉండదు. పూర్వజన్మలో స్వార్థంలేకుండా ఎంతోకొంత సత్కర్మచేసి ఉంటేగాని ఈజన్మలో భక్తి కలుగదు. భక్తి అంటే అంత తేలికకాదు ధనం సంపాదించటం కంటే భక్తి సంపాదించటం కష్టం. భక్తిలేకపోతే జ్ఞానంలేదు. నువ్వు శాలీరకంగా ఇబ్బందులు పడుతూ ఉంటే భగవంతుడిని ప్రార్థించవచ్చు, భగవంతుడు మనకు తండ్రిలాంటివాడు. మనకు ఏదైనా కష్టం వచ్చింది అనుకోండి భగవంతుడిని ప్రార్థించటంవలన టెన్షన్ తగ్గుతుంది.

భగవంతుడిని నిరంతరం ప్రార్థించటం వలన వాడి జీవితం శాంతి పూరితం అవుతుంది.

నేను ఏదోసాధన చేస్తున్నాను కాని నామనస్సు బాహ్యమొకటి వెళుతోంది, దానికి లోచూపు కలగటం లేదు అని భగవాన్ ను అడుగుతున్నారు. ఈలోకంలో అనేక ఆకర్షణలు ఉన్నాయి, ఏదో ఒక ఆకర్షణ మనస్సును బాహ్యమొకటి చేస్తుంది. ఏ ఆకర్షణ వలన మన మనస్సు బాహ్యమొకటి వెళుతోంది అని ముందు మనలోమనకి ఒక అంచనా ఉండాలి, పరిశీలన ఉండాలి. రోగం ఒకటి మందు వేరొకటి అయితే లాభంలేదు. మనమనస్సు ఏ విషయానికి ఆకర్షించబడి బాహ్యమొకటివైతే దానిని అర్థం చేసుకొని, అందులోని నిస్సారతను గుర్తించి, మన మనస్సును నెమ్మదిగా వెనుకకు తీసుకొనివచ్చి ఆత్మమీద లగ్నం చేయాలి. సారమంతా హృదయంలోనే ఉంది బయట ఏమీలేదు. తన్ను తాను మేనేజ్ చేసుకొన్నవాడే ఇతరులను బాగా మేనేజ్ చేయగలడు. ఇతరులను మేనేజ్ చేయటంకంటే సెల్ఫ్ మేనేజ్ మెంట్ గొప్పది. నన్ను నేను మేనేజ్ చేసుకోలేకపోతే. మిమ్మల్ని కూడా చెయ్యలేను. ఎన్నో దానధర్మాలు చేసిన వారికంటే, ఎన్నో గొప్పపనులు చేసిన వారికంటే వాడిని వాడు మేనేజ్ చేసుకొన్న వాడిద్వారా ఈసమాజానికి ఎక్కువ మేలు జరుగుతుంది. అందరూ ఉపనిషత్లు పారాయణం చేస్తున్నారు కాని ఇందులో ఆత్మానుభవం కలిగినవారు ఎంత మందిఉన్నారు? దానికి కారణం ఏమిటి అంటే పారాయణం చేస్తున్నారాగాని మీకు ఫౌండేషన్ లేదు. ఫౌండేషన్ లేకుండా, సత్యర్థ ఆచరించకుండా, మీడ్వ్యాటీని మీరు శ్రద్ధగా చేయకుండా, మనస్సును రాగద్వేషాలతో నింపుకుని వాటిని పోగొట్టుకొనే ప్రయత్నం చేయకుండా, సాధనాబలం లేకుండా కేవలం ఉపనిషత్లు పారాయణం చేసినంత మాత్రాన వాడికి ఆత్మజ్ఞానం కలుగదు అని పరమాచార్యులవారు ఒకసారి చెప్పారు. భగవంతుడు నాలో అంతర్మామిగా ఉన్నాడు అనిచెప్పుతున్నారకదా నాలో నిజంగా ఉంటే నాకు ఎందుకు తెలియటం లేదు అని అడుగుతున్నాడు. భగవాన్ ఏమిచెప్పారు అంటే నీకు ఉన్న అలవాట్లలో నుండి, బలహీనతలలో నుండి ముందు విడుదల పాండు, విడుదల పాందిన తర్వాత నీకు లోపలఉన్న వస్తువు ఎరుకలోనికి రాకపోతే అప్పుడు ప్రశ్నించు అంటున్నారు. జీవుడు మనలోనే ఉన్నాడు, దేవుడు మనలోనే ఉన్నాడు. జీవలక్షణాలు పోయిన వెంటనే వాడు ఆత్మస్వరూపాన్ని పొందుతాడు, వాడి మనస్సే ఆత్మాకారం చెందుతుంది మనంకాని దానిలోనుండి విడుదల పాందినప్పుడు మనం ఏదిగా ఉన్నామో అది ఎరుక లోనికి వస్తుంది. అసలు పరమాత్మ లోపల లేకపోతే వశిష్టుడికి అనుభవంలోనికి రాదు, రామకృష్ణుడికి అనుభవంలోనికి రాదు, ఆయన ఉన్నాడు కాబట్టి వాళ్ళకి అనుభవం లోనికి వచ్చాడు. మనోదేహములకు అతీతంగా, ప్రకృతివిషయాలకు అతీతంగా, జీవలక్షణాలకు అతీతంగా

ఒక సత్యవస్తువు మనహృదయంలో ఉంది. ఉండటమేకాదు ఆవస్తువు నీవై ఉన్నావు. అది నీకు అనుభవంలో లేదు కాబట్టి అదిలేదు అనుకొంటున్నావు. నీకు బేధబుద్ధి ఉన్నప్పుడు, రాంగ్ తింకింగ్ ఉన్నప్పుడు అది నీకు అనుభవంలోనికి రాదు. నీ అలవాట్లలోనుండి ఆకర్షణల లోనుండి విడుదల పాందితే అది నీకు అనుభవంలోకి వస్తుంది. మనలో ఉన్నవాసనే మనకు తలంపు రూపంలో వస్తుంది, మనలో లేనిది రాదు. ఆతలంపు వచ్చినప్పుడు నీవు దానిని సంతృప్తి పరుస్తావు. అలా సంతృప్తి పరచినప్పుడు అది మరింత బలపడి వాసనగా మరల హృదయంలో నిలబడి పోతుంది. జపధ్యానముల వలన ఏకాగ్రత, పవిత్రత, ప్రవీణత కలుగుతాయి, వీటి వలన నీమనస్సుకు లోచూపు కలుగుతుంది, లోచూపులేనివాడికి లోపల ఉన్న అందం తెలియదు, ఆత్మజ్ఞానం కలుగదు. అవతారపురుషులు వచ్చినప్పుడు వారిని అనుసరించిన వారు అందరూ బాగుపడతారని లేదు, వారియొక్క జ్ఞానాన్ని గుర్తించినవారు బాగుపడతారు. నీవు ఆత్మను చింతించగా చింతించగా, సజ్జన సాంగత్యం చేయగా చేయగా, శాస్త్రం పట్ల గౌరవం పెంచుకుని అధ్యయనం చేయగా చేయగా, భగవంతుని పాదాలను ఆశ్రయించి ఉండగా నిన్ను ఏ తలంపులు అయితే ఇబ్బంది పెడుతున్నాయో, పూర్వజన్మలనుండి నీవు వేటినయితే మోసుకుని వచ్చావో నీకు తెలియకుండా ఆరోజుకారోజు వాటికి దూరమైపోతూ ఉంటావు. మనం కానిదానిలోనుంచి విడుదల పాందితే గాని మనం ఏదైతే అవునో అది మనకు అనుభవంలోనికి రాదు. మనకు లోచూపు కలిగినప్పుడు, హృదయంలో ఉన్న శాంతి రవ్వంత మనకు రుచి తెలిసినప్పుడు అసలు మన జీవితవిధానమే మారిపోతుంది. ఒక ఆత్మజ్ఞాని ద్వారా ఈలోకానికి జరిగే ఉపయోగం ఎవరి ద్వారా జరుగదు అని చెప్పారు. వాడు ప్రవచనాలు చేయనక్కరలేదు, రచనలు చేయనక్కరలేదు, వాడు శరీరం ధరించి ఉంటే చాలు వాడి ద్వారా ఈసృష్టికి ఎంతో మేలు జరుగుతుంది. పూర్వం మన మహర్షులు భోధించకుండానే వారి మొఖాలుచూసి ఆత్మజ్ఞానం పాందిన వారున్నారు, అది జ్ఞాని యొక్క వైభవం. జ్ఞానంతో సమానమైన వస్తువు ఈలోకంలో గాని, పరలోకంలో గాని లేదు అంటే దానికి మించినది ఎలా ఉంటుంది, దానికి మించినది లేనే లేదు. మనకు ఇష్టమైన తలంపు వస్తే సంతోషం, అయిష్టమైన తలంపు వస్తే దుఃఖం వస్తుంది. ఇవి రెండూ అసత్యమే, ఇవి రెండూ కూడా నీస్వరూపం నుండి నిన్ను దూరం చేస్తాయి. దుఃఖం ఒక వికారం, సంతోషం ఒక వికారం. నిర్వికారస్థితిని పాందితేగాని నీవు జ్ఞానానికి ఫిట్ అవ్వవు, దానికి తయారు చేయటానికే ఈ జ్ఞానయజ్ఞాలు. లోపలఉన్న సద్వస్తువులో నుండి వచ్చిన సుఖం తప్పించి, దానిలో నుండి వచ్చిన శాంతి తప్పించి నీకు బాహ్యంగా దేనినుండి సంతోషం వచ్చినా అది పరిణామంలో

దుఃఖంగా మారిపోతుంది. నీవు దేనినైతే పోగొట్టుకోవాలనుకుంటున్నావో దానిని ముస్తాబు చేయకు, అప్పుడు దానంతట అదే చనిపోతుంది, నువ్వు ఏదిగా ఉన్నావో అది నీకు వ్యక్తమవుతుంది. నేనును విచారణచేసి తొలగించుకొన్నారే లేకపోతే ఈ నేనును తీసుకొనివెళ్ళి భగవంతుని పాదాలకు అర్పించినాసరే. ఇది భక్తిమార్గం, అది జ్ఞానమార్గం. నీకు ఇష్టమైన మార్గంలో ప్రయాణంచెయ్యి. ఈ మిథ్యానేనులో నుండి, మూలతలంపులో నుండి విడుదల పొందటం ప్రధానం. నీపూర్వజన్మ సంస్కారమునుబట్టి నీమనస్సు ఏమార్గం చేత ఆకర్షింపబడుతుందో ఆమార్గంలో ప్రయాణంచేసి మిథ్యానేనులోనుండి విడుదల పొందు, అప్పుడు లోపల వస్తువు ఉందో లేదో నీకే తెలుస్తుంది. సాధనచేసేవాడికి యాక్షన్ ఎక్కువగా ఉంటుంది, రియాక్షన్ తక్కువగా ఉంటుంది. జ్ఞాని పనిచేయటం లేదు అని మనం అనుకొంటాము దీనికే భగవాన్ ఒకసారి చెప్పారు, బొంగరం చాలాస్వీడుగా తిరిగేటప్పుడు అది ఏమీ తిరగటంలేదు అని మనకు అనిపిస్తుంది ఎందుచేతనంటే దానిస్వీడును మనకళ్ళు అందుకోలేవు, జ్ఞానిద్వారా జరిగే పని అలా ఉంటుంది. కొంతమంది మనుషులు ఎంతో పనిచేస్తారు కాని నిర్మలంగా, నిశ్చలంగా, నిరాడంబరంగా చేస్తారు, వారు ఇక్కడ ఉన్నారనే జాడకూడా మనకు తెలియదు. వారుచేసే పని ఇతరులు గుర్తించాలని వారు అనుకోరు. వారిని ఆగ్రామం గుర్తించకపోవచ్చు, సమాజం గుర్తించకపోవచ్చు కాని భగవంతుడు వారిని గుర్తిస్తాడు, వారిని మోక్షంతో ఆత్మసామ్రాజ్యముతో అనుగ్రహిస్తాడు. మనం ఈశ్వరుని దయకుపాత్రులు అవ్వాలి. మనం ఏరకంగా పనిచేస్తే ఈశ్వరునిదయకు పాత్రులవుతామో ఆరకంగా పనిచేయటం నేర్చుకోవాలి. మనంలోకాని అనుసరించకూడదు, శాస్త్రాన్ని అనుసరించాలి. శాస్త్రాన్ని అనుసరిస్తే జ్ఞానం, లోకాన్ని అనుసరిస్తే అజ్ఞానం. కర్మఫలాన్ని ఆశించకు అని భగవంతుడు చెప్పాడంటే కర్మఫలంరాదు అనికాదు, వస్తుంది. ఆశించకపోతే ఎక్కువ వస్తుంది పైగా పాల్యూట్ అవ్వదు. మనం కోరుకోకుండా వచ్చింది మనలనుబంధించదు, కోరుకొని తెచ్చుకున్నది బంధిస్తుంది. నీ దేహప్రారబ్ధంలో ఉన్నది ఏదో అది జరుగుతుంది, దేహప్రారబ్ధంలో లేనిది నీవు కోరుకొన్నారాదు. ఉన్నది పోదు లేనిదిరాదు. అనుకొనేది మన సంకల్పం, జరిగేది ఈశ్వర సంకల్పం. ఒకోసారి మన సంకల్పం, ఈశ్వర సంకల్పం కలుస్తాయి, అప్పుడు నేనే సాధించాను అనుకొంటావు. అప్పుడు కూడా నీవు ఏమీ సాధించలేదు, జరిగింది ఈశ్వరసంకల్పమే. మీరు ఏదైనా సాధన చేస్తూ ఉంటే అది మీ తెలివితేటలవలన అని అనుకోవద్దు. ఈశ్వరుని దయ చేయిస్తోంది అని అనుకోండి. అజ్ఞానం తొలగించుకోవాలి అనే తలంపు మీకు వస్తూ ఉంటే అది కూడా ఈశ్వరుని దయవలననే వస్తోంది కాని అది మీ తెలివితేటలవలనకాదు అక్కడ కూడా

4A

ఈశ్వరుడు ఉన్నాడు అని మర్చిపోవద్దు. మన దూడను తాడు విప్పేసారు అనుకోండి అది ప్రక్కపాలాలలోనికి వెళ్ళి మేసేస్తుంది. దొంగమేతకు అలవాటు పడుతుంది, అప్పుడు మీరుదానికి నెమ్మదిగా తెలగపిండి, తవుడు నీళ్ళు అలవాటు చేసారు అనుకోండి తరువాత మీరు తాడు విప్పినా అది దొంగమేతకు వెళ్ళదు. అలాగే మీ హృదయంలో ఉన్న శాంతి జీవుడికి కొంత తెలుస్తూ ఉంటే దానికి చాపల్యం తగ్గిపోతుంది. బయట ఎక్కడో సుఖం ఉందిఅని నీవు వెడుతున్నావు. అక్కడ సుఖం లేకపోయినా సుఖం ఉన్నట్లు నీకు కనబడుతోంది కాబట్టి బయట తిరుగుతున్నావు. నీ హృదయంలో ఉన్న సుఖం, శాంతి నీకు తెలుస్తున్నాయి అనుకో మనస్సు అప్పుడు సుఖంకోసం, శాంతి కోసం బయటకు వెళ్ళనే వెళ్ళదు, నీవు తోలినా వెళ్ళదు. మీ మనస్సును ఆగమంటున్నారు అది ఆగటంలేదు, నా మనస్సును కదలమంటున్నాను అది కదలటంలేదు అనేవారు భగవాన్. ఆర్థికఇబ్బందుల కంటే, సమాజపరంగా వచ్చే ఇబ్బందులకంటే, గాలివానలు భూకంపాలు వలన వచ్చే ఇబ్బందుల కంటే వీటిఅన్నింటికంటే ఎవడి మనస్సు వాడిని ఎక్కువ దుఃఖపెడుతుంది. ఉపనిషత్లలో ఏమీ చెప్పారు అంటే ఎవరికైనా ఏదైనా ఇచ్చేటప్పుడు నీ ఇంటికి వారిని పిలిచి ఇవ్వకు, నీవే వారి ఇంటికి వెళ్ళు, మర్యాదగా, వినయంగా ఇయ్యి. అది ఇచ్చేటప్పుడు మనస్సులో ఏమీ అనుకోవాలి అంటే తీరా ఇస్తున్నాను వారు తీసుకొంటారో లేదో అని అనుమానంతో ఇయ్యి, నేను ఇస్తున్నాను అనే గర్వంతో ఇవ్వకు అనిచెప్పారు. ఆ మాటలను అర్థం చేసుకొనే స్థాయి మనకులేక వాటిని మనం గుర్తించలేకపోతున్నాము. నువ్వు మొత్తం వెళ్ళి హృదయంలో పడిపోనక్కరలేదు రవ్వంత నీమొఖాన్ని హృదయంవైపుకు త్రిప్పి, అప్పుడు శాంతి, ఆనందం తుంపర్ల లాగ నీ మీద చిందుతుంది, అప్పుడు మనస్సు యొక్క వ్యాపకం తగ్గిపోతుంది. లోపల ఉన్నవాడు స్వతంత్రుడు, వాడు ఈసృష్టి ఉన్నా ఉంటాడు, సృష్టి లేకపోయినా వాడు ఉంటాడు. వాడు అంతటా వ్యాపించి ఉంటాడు. వాడు నీకోసం ఎదురుచూస్తున్నాడు. నీకు కొంచం లోచూపు కలిగితే, ఒక్క అడుగునీవు అటు వెళ్ళితేవాడు నీజుట్టుపట్టుకొని లోపలకు గుంజేసుకొని, వాడి స్వరూపాన్ని నీకు ఇస్తాడు అప్పుడు ఎటుచూసినా సుఖమే, ఎటుచూసినా ఆనందమే, ఎటుచూసినా శాంతే. మనం విశ్వాసహీనులం. భగవంతుడు చెప్పిన ప్రతీమాట సత్యం అయినప్పటికీ మనలో ఉన్నపాపం, దోషం ఆమాటలను నమ్మనివ్వదు. మనం అనుభవించవలసింది ఇంకా ఉన్నప్పుడు మన మనస్సు వాటిని అంగీకరించదు, ఆమాటలను డౌట్ చేస్తూ ఉంటుంది. భగవంతుడు సర్వశక్తిమంతుడు, సర్వజ్ఞుడు, ఆయనకు తెలియకుండా ఈసృష్టిలో ఏమీ జరగటంలేదు. అందుచేత మీరు విశ్వాసం పెంచుకోండి. ఆయన చెప్పినట్లుగా మీ జీవితవిధానాన్ని సరిదిద్దుకొని, తరించండి.



## సద్గురు శ్రీ నాన్నగారి అనుగ్రహభాషణములు

18-12-03 గురు జిన్నూరు శ్రీ రమణ క్షేత్రం

25-12-03 గురు కొవ్వూడ (వయా) కాకినాడ సాయిబాబా మందిరము

### “క్షుద్రం- హృదయ దౌర్బల్యం”


శరీరం వచ్చింది కాబట్టి ఏదో ఒకటి జరక్కుండా ఎలా ఉంటుంది? అలా జరిగిన దుఃఖ సంఘటనకు కృంగిపోతే ఆసమస్యకు కుదురుతుందా? “ఉన్నదల్లా ఒక్కటి అంటే ఒక్కటే” అన్నారు భగవాన్. ఆస్తితి పొందలేక పోయినా ఆవిశ్వాసంతో జీవిస్తే ముందుకు వెడతాము. మనం ఇతరులతో పోల్చుకోవటం వల్లనే ముక్కలు ముక్కలుగా తయారౌతాము. మన పరిస్థితులకు తగ్గట్టుగా మనం జీవించాలి. జీవితయాత్రలో అనేక స్వభావాలు గలవారు ఎదురౌతారు. మనపై హంకరిస్తారు, మనలను(ఆత్మను) ఏమీ చెయ్యలేరు. వారిని సరియైన అవగాహనతో పరిశీలిస్తే మన కర్తవ్యనే ఆవేషాలు వేయించి ఈశ్వరుడు మన ముందుకు పెడతాడు అని గ్రహిస్తాము. అటువంటి సంకట పరిస్థితిలో ఓర్పు-మనోనిర్వహం ఉంటే ప్రపంచంలో సాధించరానిది అంటూ ఏదీ ఉండదు. అలా కాకుండాగా నాగతి ఏమిటి? నేను ఎలా బ్రతకాలి? అనే చింతాందోళనలతో జీవితాన్ని వ్యధామయం చేసుకోకూడదు. మనకు పశుపక్షాదులకున్న ఆత్మవిశ్వాసం ఉండాలి. భగవాన్ నిమిగ్నమైన జీవితం అశుభాన్ని పొందదు. భాధామయపరిస్థితుల్లోనే మహాత్ములు అందరూ జీవించారు అని గుర్తుంచుకోవాలి. భగవంతుని సాంగత్యంలో మనలను ఉంచగలిగి ఈకష్టం, ఆనందంప్రదమని భావించాలి. ఉపకారం పొందిన వారే గర్భశత్రువులుగా తయారైతే ఆకృతఘ్నతను తలుచుకుని కుమిలిపోకూడదు. “మీజీవితంలో ఏదైనా అపహాస్య సంఘటన జరిగితే దాన్ని అపహాస్యం చెయ్యి ” అన్నారు షేక్స్పియర్. కారణం మన సుదీర్ఘ జీవుని యాత్రలో అది దుమ్ముతో కూడిన చిన్న ఎదురుగాలి. గమ్యాన్ని చేరితే అంతా నిర్మల ప్రశాంతసమస్థితే అక్కడ తొట్లు పాట్లు, తోపులాటలు ఉండవు, తోకతొక్కిన తాచుపాములా కాటోసేవారు తోక ముడిచి తొలగిపోతారు, బుద్ధుని జీవితమే దానికి ఉదాహరణ. నాకు ఒక రక్షకుడు ఉన్నాడనే విశ్వాసం ఉంటే దైన్యం దరిదాపుల్లోకి రాదు. “మాకేల విచారము? మముగన్న శ్రీ రామచంద్రా ” అన్నారు త్యాగరాజు. “ ఆత్మన్యూనత పనికి రాదు దానివల్ల ఏమీ సాధించలేము మీ ఆత్మవిశ్వాసం మీద విమర్శ రాకుండా జాగ్రత్తపడండి” అన్నారు శ్రీ నాన్న గారు. ఆ జాగ్రత్తతో జీవిస్తే శాంతే-శాంతి.

సాగిరాజు రామకృష్ణంరాజు  
అర్చవరం



23-11-2003 తేదీ పాలకొల్లు క్షత్రియ సంక్షేమ పరిషత్ ఆధ్వర్యంలో  
కార్తీక సమారాధన సందర్భముగా

సద్గురు శ్రీనాన్నగారిచే Dr. B.L.N. రంగప్రసాద్ రాజు M.S. F.R.S.H గారికి (జీవవరం)  
Best President, I.M.A. A.P. State - 2003 అవార్డు వచ్చిన సందర్భమున సన్మాన కార్యక్రమం



1996సం॥లో సద్గురు శ్రీనాన్నగారి ఆశీస్సులతో ప్రాతాళ్ళమొరకలో ప్రారంభించబడిన కె.వి.కె.రాజు విద్యానికేతన్ (స్వల్పీయ కె.వి.కె.రాజు జ్ఞాపకార్థం ప్రారంభించబడిన సంస్థ) 7 సం॥లు పూర్తి చేసుకొని దినదినాభివృద్ధి చెందుతుంది. 28-11-2003 “కె.వి.కె. రాజుగారి జయంతి” సందర్భంగా సంస్థ ఆవరణలో సద్గురు శ్రీనాన్నగారు

ఉదయం 10-36 ని॥లకు స్కూలు బ్లాక్ రెండవ అంతస్తుకు శంఖుస్థాపన చేసినారు. మధ్యాహ్నం 2 గంటలకు నాన్నగారి ప్రవచనం జరిగినది.

విజయలక్ష్మి మెమోరియల్ ఎడ్యుకేషనల్ సొసైటీ ఆధ్వర్యంలో 1996 లో 1st Class తో ప్రారంభించబడిన సంస్థ నేడు 7th Class వరకు వచ్చినది. ప్రతి సంవత్సరం సద్గురు శ్రీనాన్నగారు ఇదే రోజు (నవంబరు 28 th) కె.వి.కె.రాజుగారి జయంతి సందర్భంగా పవిత్ర హస్తాలతో సంస్థకు సంబంధించిన కార్యక్రమాలను ప్రారంభించటం జరుగుతోంది. ఇదే విధంగా నాన్నగారి ఆశీర్వాదంతో ఈ సంస్థను ముందు ముందు జూనియర్ కాలేజి స్థాయి వరకు తీసుకువెళ్ళాలని సొసైటీ ఆశయం.